

أحوالِ دل

تالیف

حضرت مولانا شاہ محمد کمال الرحمن صاحب قاسمی دامت برکاتہم

صاحبزادہ وجائشین سلطان العارفین حضرت

شاہ صوفی غلام محمد صاحب رحمۃ اللہ علیہ

بہ اہتمام

Md. Abdullah Asad

B.Tech. Computer Science

H.No. 19-1-436/A/88

Osman Bagh, Bahadur Pura Hyderabad. 64

أحوالِ دل

تالیف

حضرت مولانا شاہ محمد کمال الرحمن صاحب قاسمی دامت برکاتہم

صاحبزادہ وجائشین سلطان العارفین حضرت

شاہ صوفی غلام محمد صاحب رحمۃ اللہ علیہ

بہ اہتمام

Md. Abdullah Asad

B.Tech. Computer Science

H.No. 19-1-436/A/88

Osman Bagh, Bahadur Pura Hyderabad. 64

تفصیلات کتاب

نام کتاب	:	احوالِ دل
مولف	:	حضرت مولانا شاہ محمد کمال الرحمن صاحب قاسمی دامت برکاتہم
صفحات	:	۲۸
تعداد	:	ایک ہزار
سنہ اشاعت	:	اکتوبر ۲۰۰۷ء - محرم ۱۴۲۸ھ
کتابت	:	شکیکات بیچولانک سنسٹین
		متصل مسجد رضیہ، روبرو قافرا سٹیشن، جدید ملک پیٹ، حیدرآباد۔ ۳۶
		فونس: 9391110835, 9346338145
طباعت	:	عائشہ آفیسٹ پرنٹرز
		متصل مسجد رضیہ، روبرو قافرا سٹیشن، جدید ملک پیٹ، حیدرآباد۔ ۳۶
		فونس: 9391110835, 9346338145
		ای میل: aishoffset@yahoo.co.in
قیمت	:	دس روپے / Rs.10/-
ملنے کا پتہ	:	مسجد صراط مستقیم عنبر پیٹ بہ اہتمام

Md. Abdullah Asad
B.Tech. Computer Science
H.No. 19-1-436/A/88

Osman Bagh, Bahadur Pura Hyderabad. 64

فہرست

صفحہ	عناوین	شمار	صفحہ	عناوین	شمار
۲۱	دل	۱۱	۴	پیش لفظ	۴
۲۲	جو دل مقبول نہیں	۱۲	۶	خطبہ	۶
۲۳	تو لیکھی بن معاذ دل کے بار میں	۱۳	۸	قلب: قلب کی وجہ تسمیہ	۸
	ارشاد ایک عارف کا، اہل	۱۴	۱۰	دل کیا ہے، اصل دل	۱۰
۲۴	معرفت کے دل،		۱۱	دل کی عمومی تعبیرات	۱۱
	غافل اور کامل دل کو خطرہ		۱۲	دل کی مرکزیت، تمیزات	۱۲
	دل کو اغیار سے خالی کرو،	۱۵	۱۳	افراط شہوت و غضب	۱۳
۲۵	حقیقتاً آباد دل کون			آثار شہوت، نتائج غضب،	۱۴
۲۶	اہل قلب کون؟، غذائے دل	۱۶	۱۴	اثر شیطانیت، غصہ کو پابہ زنجیر،	۱۴
۲۸	چند آیات الہیہ متعلقہ بہ بدل	۱۷		شہوت کی حد بندی کے ثمر	۱۵
۳۳	قلب کے لشکر، قلب کے خادم	۱۸	۱۵	دل کا مقام و مرتبہ: مثال اول و دوم	۱۵
۳۴	روایت نعمان	۱۹	۱۶	مثال سوم، دل کے جاسوس	۱۶
۳۵	خواہشات	۲۰		دل کی حالتیں عمل سے پہلے،	۱۷
۳۶	خصوصیات قلب، قلب کی قسمیں	۲۱	۱۷	خاطر کی وجہ تسمیہ	۱۷
۳۹	یہی حال قلب کا ہے	۲۲		کس سے کسکو قوت ملتی ہے،	۱۸
۴۲	آئینہ دل	۲۳	۱۸	دو خطرے، تین خطرے	۱۸

پیش لفظ

انسان کا اندرون بہت سے انعامات الہیہ سے سرفراز کیا گیا ہے۔ ان زبردست عطاؤں میں سے ہر شے عجیب بھی ہے اور عظیم بھی اُن میں دل اللہ کی پیدا کردہ چیزوں میں ممتاز حیثیت رکھتا ہے۔ اس میں اللہ کی معرفت اور پہچان کی استعداد پائی جاتی ہے یہی معرفت الہیہ انسان کے لئے باعث سعادت و نجات اور سبب حصول کمالات ہے اسی دل کو اہل دل حضرات نے آمینہ حق قرار دیا ہے۔ اہل اللہ نے بتایا ہے کہ حقیقی اطاعت قلب کا عمل ہے، اعضاء کی عبادت اسی عمل کا مظہر ہے۔ معصیت اور نافرمانی بھی قلب کا فعل ہے۔ اعضاء کی سرکشی اور نافرمانیوں کا ارتکاب بھی اسی دل کا عمل ہے اور نیت کا تعلق بھی قلب ہی سے ہے جیسی نیت ہوگی ویسا ہی نیت کے نتیجے کا ظہور میں آتے ہیں۔ اچھی نیت پر اچھے عمل اور اچھے عمل پر اچھے نتیجہ ظہور میں آتے ہیں۔

قلب دو معنوں پر بولا جاتا ہے ایک وہ ہے جو سینہ میں بائیں حصہ میں جانب بغل ہے صنوبری شکل کا ہے الٹا لٹک رہا ہے اس کے درمیان میں خلاء اور اس میں کالا خون ہے یہ منبع روح اور سرچشمہ حیات ہے روح حیوانی کا منبع اور روح انسانی کا منبع ہے۔ طبیب اور حکیم حضرات اس کو تھڑے اور اس کی کیفیات کو اپنا موضوع گفتگو بناتے ہیں وہ ہماری گفتگو اور بیان ظاہر دل کی یہ تفصیلات ہمارا موضوع گفتگو ہیں۔ وہ تو عالم محسوس سے متعلق ہے۔ انسانوں میں ہی نہیں جانوروں میں بھی پایا جاتا ہے۔ زندوں ہی میں نہیں مردہ جسموں میں بھی وہ گوشت کا لو تھڑا پایا جاتا ہے۔ سب ہی اس کو اپنی آنکھوں سے دیکھ سکتے ہیں۔

یہاں جس قلب کی بات اور دل کی تفصیلات مطلوب ہیں۔ وہ قلب ہے جس کو ہم اس دل اور دل کی اصل روح کہہ سکتے ہیں وہ ایک روحانی لطیفہ ہے اور ربانی لطیفہ مدرسہ ہے جس کا تعلق مذکورہ دل سے ہے۔ اوصاف کو موصوف سے اور مکان کو مکین سے جیسا تعلق ہوتا ہے اسی طرح ظاہری دل اور لطیف ربانی میں وہی مناسبت و تعلق ہے۔ علماء کرام نے بیان فرمایا ہے کہ قرآن و حدیث میں جہاں جہاں لفظ قلب آیا ہے وہاں اس سے اشیاء کی حقیقت کا ادراک کرنے والی قوت مراد لی ہے۔ اسی طرح بری نیت پر برے نتیجے ظاہر ہوتے ہیں تو عمل کی مرکزی حیثیت دل ہے۔

اہل اللہ اس دل کی صفائی اور تصفیہ قلب پر جتنی توجہ دیتے ہیں وہ کسی بھی صاحب علم سے پوشیدہ نہیں۔ اس لئے آج ہم اس قلب کے معنی و مفہم اور اس کے احوال و مقامات اور افعال و اوصاف اور دل کی صفات اور حقیقت بیان کریں گے۔ اگلے صفحات میں ہم یہ کوشش کریں گے کہ قلب کیا ہے؟ اور اس کی حقیقت کیا ہے؟ اس کی قوتیں کیا ہیں اور افعال کیا ہیں؟ اس کی صفات کیا ہیں؟ اور احوال کیا؟ اس کی اقسام کیا ہیں اور احکام کیا؟ خدا کرنے کہ یہ تفصیل خوب کھل کر سامنے آجائے۔

اس چھوٹی سی کتاب میں دل کے موضوع پر تفصیلی اعتبارات پیش کئے گئے ہیں۔ دیکھنا ہے ہم اپنے نفس کی کس حد تک سیر کر سکتے ہیں۔ فی الحال اسی پر اکتفا باقی آئندہ۔

خطبه

الْحَمْدُ لِلَّهِ عَلَى الدَّاتِ عَظِيمِ الصِّفَاتِ سَمَى السَّمَاتِ كَبِيرِ
 الشَّانِ جَلِيلِ الْقَدْرِ رَفِيعِ الذِّكْرِ مُطَاعِ الْأَمْرِ جَلِي الْبُرْهَانِ فَخِيمِ
 الْأَسْمِ عَزِيزِ الْحِلْمِ وَسِعِ الْحِلْمِ كَثِيرِ الْغَفْرَانِ . جَمِيلِ الشَّاءِ
 جَزِيلِ الْعَطَاءِ مُجِيبِ الدُّعَاءِ عَمِيمِ الْإِحْسَانِ نَحْمَدُهُ حَمْدًا
 وَنَشْكُرُهُ شُكْرًا فِي السَّرِّ وَالْأَعْلَانِ . وَنَشْهَدُ أَنْ لَا إِلَهَ إِلَّا اللَّهُ
 وَحْدَهُ لَا شَرِيكَ لَهُ شَهَادَةٌ مِنْ شَهَدَاهَا فَازَ بِالْجَنَانِ وَنَشْهَدُ أَنَّ
 سَيِّدَنَا وَنَبِيَّنَا وَشَفِيعَنَا وَمَوْلَانَا مُحَمَّدًا عَبْدُهُ وَرَسُولُهُ الَّذِي هُوَ
 نُورُ الْعَالَمِينَ وَسَيِّدِ الْآكُونَ صَلَّى اللَّهُ عَلَيْهِ وَعَلَى آلِهِ وَصَحْبِهِ
 صَلَوةً وَسَلَامًا دَائِمِينَ مُتَلَازِمِينَ مَا دَارَتِ الْقَمْرَانِ وَسَلَمَ تَسْلِيمًا
 كَثِيرًا كَثِيرًا إِلَى يَوْمِ تَقِيمَ فِيهِ الْمِيزَانَ .

امابعد! اعوذ بالله من الشيطان الرجيم - بسم الله الرحمن
 الرحيم - من أتبع الشريعة وادى فرائضها وسنتها وتطوعاتها
 إيمانًا واحتسابًا يتقرب إلى الله بها يتقبل الله منه ويتخذة وليًا هذا

هو حقيقة الولاية .

وَأَمَّا صُدُورِ الْكِرَامَاتِ مِنَ الْأَوْلِيَاءِ فَهُوَ حَقٌّ عِنْدَ أَهْلِ السُّنَّةِ
وَالْجَمَاعَةِ . وَعَلِمُوا أَنَّ التَّطَوُّعَاتِ هِيَ الْمَكْمَلَاتِ قَالَ اللَّهُ تَعَالَى
فِي كِتَابِهِ اعْوِذْ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ
الرَّحِيمِ يَوْمَ لَا يَنْفَعُ مَالٌ وَلَا بَنُونَ إِلَّا مَنْ آتَى اللَّهَ بِقَلْبٍ سَلِيمٍ .

وَيَا أَيُّهَا اخْلَاقُ قَالَ النَّبِيُّ صَلَّى اللَّهُ عَلَيْهِ وَسَلَّمَ إِلَّا فِي
الْجَسَدِ مُضْغَةٌ إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ
الْجَسَدُ كُلُّهُ إِلَّا وَهِيَ الْقَلْبُ أَوْ كَمَا قَالَ عَلَيْهِ السَّلَامُ .

بَارَكَ اللَّهُ لَنَا وَلَكُمْ فِي الْقُرْآنِ الْعَظِيمِ وَنَفَعَنَا وَإِيَّاكُمْ
بِالْآيَاتِ وَالذِّكْرِ الْحَكِيمِ إِنَّهُ تَعَالَى مَلِكٌ رَحِيمٌ وَرَبُّ حَلِيمٌ .

قلب

قلب کے لفظی معنی اُلٹنے پلٹنے کے ہیں یعنی منقلب ہوتے رہنا اور بدلتے رہنا۔

قلب کے معنی اُلٹنا پلٹنا ہیں۔ علم تشریح الاعضاء میں قلب صنوبری شکل کے اس گوشت کے ٹوٹھڑے کو کہتے ہیں جو انسان کے سینے کے بائیں پہلو میں ہے کیونکہ یہ دوران خون کا آلہ ہے اور ہر وقت حرکت میں رہتا ہے اس لئے قلب کے نام سے موسوم ہوا۔

قلب کی وجہ تسمیہ:

سمى القلب قلباً لتقلبه في الامور وخص القلب بذلك لانه امير البدن بصلاح الامير تصلح الرعية وبفساد لامير تفسد الرعية وفيه تنبيه على تعظيم قدر القلب والحث لصلاحه (فتح الباری)

قلب کا نام قلب اس لئے رکھا گیا ہے کہ وہ منقلب فی الامور ہوتا ہے اور اس کے نام کے ساتھ قلب کو خاص کیا گیا کیونکہ قلب امیر البدن ہے امیر کی

اصلاح سے رعایا کی اصلاح ہوتی ہے اور اس کے فساد سے رعایا کا فساد ہوتا ہے۔

اور ابن حجر عسقلانی فرماتے ہیں کہ اس حدیث میں اصلاح قلب کا بڑا عظیم الشان ثبوت ہے۔

یہاں قلب سے عقل مراد ہے سَنُلْقِي فِي قُلُوبِ الَّذِينَ كَفَرُوا الرُّعْبَ یعنی عنقریب کافروں کے دلوں میں ہیبت ڈال دوں گا۔ (ال عمران ۱۵) اور الَّذِينَ إِذَا ذُكِرَ اللَّهُ وَجِلَتْ قُلُوبُهُمْ۔ وہ لوگ کہ جب ان کے سامنے اللہ کا ذکر کیا جاتا ہے تو ان کے دل لرز اُٹھتے ہیں۔ (حج ۴۳) وَيَجْعَلُ اللَّهُ ذَلِكَ حَسْرَةً فِي قُلُوبِهِمْ تاکہ اللہ تعالیٰ ان کے دل میں حسرت بنا دے وغیرہ آیات ہیں۔

قلب سے مراد وجدان ہے کہ ہیبت، خوف اور حسرت وغیرہ شعور و جدانی ہیں کبھی دونوں معانی میں ایک ساتھ استعمال ہوتا ہے۔ لَهُمْ قُلُوبٌ لَا يَفْقَهُونَ بَهَا۔ ان کے پاس دل ہیں جس سے وہ سمجھتے نہیں (آیت مذکورہ)

اسی معنی میں استعمال ہوا ہے کیونکہ فقط مطلق سمجھ کر نہیں کہتے بلکہ اس سمجھ کو کہتے ہیں جس کے ساتھ ضمیر کی پکار بھی ہو جو عمل پر آمادہ کرے اور جہاں کہیں خَتَمَ اللَّهُ عَلَى قُلُوبِهِمْ (اللہ نے ان کے دلوں پر مہر لگا دی ہے) اور عَلَى قُلُوبِ أَقْفَالِهَا (یادلوں پر تالے لگ گئے ہیں) جیسی تعبیرات استعمال کی گئی ہیں تو وہاں یہی جامع معنی مراد ہیں یعنی ان کے حواس اور مشاعر معطل ہو گئے ہیں اور ان کے وجدان و ضمیر کی روشنی بجھ گئی ہے قلب کو وجدان حسی معنوی کے معنی میں استعمال کرنے کی وجہ یہ ہے کہ انسان خوف و ہیبت اور

لذت و مسرت کے وقت دل میں انقباض و انشراح محسوس کرتا ہے بلکہ بعض اوقات شدتِ غم اور فوری حسرت میں قلب حرکت بند ہو جاتی ہے اسی لئے جناب رسول اللہ صلی اللہ علیہ وسلم نے وابصہؓ کے جواب میں فرمایا۔ استفت قلبک البر ما اطمانت الیہ النفس و اطمان الیہ القلب و الاثم ما حاک فی النفس و تردد فی الصدر۔ اپنے دل سے پوچھو نیکی وہ ہے جس پر تمہاری طبعیت نکلے اور دل مطمئن ہو اور بدی وہ ہے جو طبیعت میں کھٹکے اور سینے میں الجھے پھر ان ہی معنی میں مزید وسعت پیدا ہوگئی اور قلب کا استعمال اس عقلی ادراک کے لئے کیا جو نفس انسانی میں مؤثر ہو۔

دل کیا ہے

جسمانی اور طبی اعتبار سے بدن میں صنوبری شکل کے گوشت کے اس لوٹھڑے کو دل کہتے ہیں جو سینے میں بائیں پہلو میں ہوتا ہے اور دوران خون کا مرکز ہے۔

ہر وقت حرکت میں رہنے اور احوال و کیفیات کے منقلب ہوتے رہنے اور آثار کے تبدیل ہوتے رہنے کی وجہ سے اسے قلب یعنی دل کہا جاتا ہے۔

اصل دل

نفسیاتی اور ادبی زبان میں حواس کے جمع شدہ معلومات کو ترتیب دے کر نتائج نکالنے والے اور موزوں و غیر موزوں احساسات کا ادراک کرنے والے اور اس کے آثار سے متاثر ہونے والے لطیفہ روحانی کو دل کہتے ہیں۔ حقائق

کی دنیا میں علم الہی کے نزول کے محل کو قلب کہتے ہیں۔

دل کی عمومی تعبیرات

عقل وجدان اور ضمیر کے مختلف الفاظ سے بھی دل کے مفہوم کو ادا کرتے ہیں۔

خود قرآن مجید میں ان مختلف معانی کا ثبوت ملتا ہے۔

سورہ حج کی آیت میں کافروں کے بارے میں ذکر کیا۔ اَفَلَمْ يَسِيرُوا فِي الْأَرْضِ فَتَكُونَ لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ۔

عبرت حاصل کرنے کے لئے کافر زمین میں چلتے پھرتے نہیں کہ ان کے پاس دل ہوتے ہیں جن سے وہ سمجھتے، کان ہوتے جن سے وہ سنتے حقیقت یہ ہے کہ آنکھیں اندھی نہیں ہوتیں بلکہ سینوں میں رہنے والے دل اندھے ہو جاتے ہیں۔ ایک دوسری جگہ ارشاد ہے۔ يَجْعَلُ اللَّهُ ذَٰلِكَ حَسْرَةً فِي قُلُوبِهِمْ (تاکہ ان کے دلوں میں حسرت بنا دے) ان آیات میں سے پہلی آیت میں عقل کے معنی ہیں اور دوسری آیت میں وجدان کا مفہوم ہے۔ کیونکہ خوف و حسرت وغیرہ وجدانی شعور سے متعلق ہوتے ہیں اس طرح قلب کے معنی صرف عقل ادراک کے نہ رہے بلکہ نفس انسانی میں موثر ہونے والے ادراک کو دل کہا جانے لگا۔

گویا جذبات، احساسات، افکار و خیالات اور اثر انگیز تصورات، و تصدیقات کے لئے مرکزی حیثیت رکھنے والے لطیفے کو دل کہتے ہیں جسے لطیف معنی کی

حیثیت سے دل کا دل کہیں تو شائد بے جا نہ ہوگا۔

دل کی مرکزیت

انسان اوصاف اربعہ سے مرکب ہے۔

(۱) وصف سبعی۔ (۲) وصف بہیمی۔

(۳) وصف شیطانی۔ (۴) وصف ربانی۔

میزنات:- آدمی جب غصہ میں آپے سے باہر اور غضب سے مغلوب ہوتا ہے تو وصف سبعی اُبھرتا ہے اور آدمی درندہ پن پر اتر آتا ہے اور درندہ جیسے افعال صادر ہونا شروع ہوتے ہیں جیسے عداوت، بغض، لڑنا، چیرنا پھاڑنا وغیرہ۔ اور جب شہوت کا تسلط ہوتا ہے اور خواہش نفس میں افراط واقع ہوتا ہے تو اس سے حیوانوں اور جانوروں کے جیسے کاموں میں ملوث ہو جاتا ہے اور حرص و ہوس، طمع اور حسد جیسے اوصاف ذمیمہ کا شکار ہو جاتا ہے۔

اور اگر مگر و فریب اور دغا دھوکہ دے اور غرض فاسد اور مقصد کا سد ہو اور مطمح نظر شرارت ہو اور مختلف حیلوں اور تدبیروں سے شر ہی کو غالب رکھنے کی کوشش ہے تو یہ وصف شیطانی ہے۔

اور اگر ان تمام ذمائم اور برے افعال سے دور اور اچھے اوصاف سے متصف ہو کر ہر چیز کا بر محل اور معتدل استعمال کرے اور سبعیت و بہمیت اور شیطانیت سے نکل کر انسانیت و شرافت کی راہ پر چلے تو یہ وصف ربانی اور ربانیت ہے!۔

چونکہ ان تمام اوصاف اربعہ کا مجموعہ دل ہے اس لئے اس کا بننا پورے بدن کی درستگی ہے اور اس کا بگڑنا تمام بدن کا بگڑنا ہے اس لئے فرمایا آقائے نادر صلی اللہ علیہ وسلم نے الا ان فی الجسد مضغة اذا صلحت صلح الجسد كله واذا فسدت فسد الجسد كله الا وهی القلب۔

یعنی آگاہ ہو جاؤ بلاشبہ بدن میں ایک گوشت کا ٹوٹھڑا ہے اگر وہ درست رہتا ہے تو پورا بدن درست رہتا ہے اور اگر وہ بگڑ جاتا ہے تو پورا بدن بگڑ جاتا ہے۔

افراط شہوت و غضب

افراط شہوت خنزیر پن ہے افراط غضب کتا پن ہے ان میں سے ایک دوسرے کے خلاف اکسا نا شیطانی ہے اور اگر شہوت و غضب کا استعمال بر محل اور تحت امر حکیم مطلق ہو تو یہ حکمتِ مبالغہ ہے اسی واسطے کہا جاتا ہے کہ انسان میں خنزیر، گتا، اور شیطان اور قوتِ عقلیہ و حکیم جمع ہیں۔

اب چونکہ یہ شہوت و غضب قدرت کی طرف سے اندرون انسان ودیعت ہیں اور ان کا تعلق دل سے ہے اس لئے اگر ان کا صحیح استعمال ہو تو قلب درست رہتا ہے ورنہ بگڑ جاتا ہے۔

جس دل کے بننے بگڑنے پر جس انسان کے بننے، بگڑنے کا دار و مدار ہے اس لئے سرور کونین صلی اللہ علیہ وسلم نے ارشاد فرمایا ہے۔ الا ان فی الجسد مضغة اذا صلحت صلح الجسد كله واذا فسدت فسد الجسد كله الا وهی القلب

آثار شہوت

اگر کوئی خواہش نفس کو اپنا معبود بنا لے اور شہوت کی اطاعت کرے تو بے حیائی، بیہودگی، حرص و ہوس اور خوشامد حسد وغیرہ اوصافِ رذیلہ پیدا ہوتے ہیں۔

نتائجِ غضب

اگر غصہ میں کُتے کی فرمانبرداری کی گئی تو تہوّر، تعلّی، کبر، خود پسندی، استہزاء، تحقیر، تذلیل، گالی گلوچ، ایذا رسانی اور ظلم جیسے بُرے اوصاف پیدا ہوتے ہیں۔

اثرِ شیطانیت

اگر شیطان کے پنجہ میں مجبوس ہو جائے تو مذکورہ برائیوں کے ساتھ ساتھ مکر و فریب، حیلہ جوئی، دغا بازی، تلمیس، خیانت، دنائت، فحش کلامی جیسے بُرے اوصاف پیدا ہوتے ہیں۔

اگر غصہ کو پایہ زنجیر کریں

اگر غصہ کو پایہ زنجیر کریں تو آدمی بنتا ہے اور شجاعت، عظمت، کرم، ضبطِ نفس، صبر و حلم، عفو، ثباتِ قدمی اور شرافت جیسے اوصافِ حمیدہ کا حامل بنتا چلا جاتا ہے۔

شہوت کی حد بندی کے ثمر

اگر شہوت کو حدود میں مقید رکھیں تو عفت و قناعت، زہد، ورع، تقویٰ،

انبساط، حسن سیرت اور انوار ظاہر ہوتے ہیں۔

ان اہم امور مذکورہ کے پیش نظر محققین بتاتے ہیں کہ شہوت و غضب قلب کے دو خادم ہیں۔ اور فرمانبردار بھی ہیں اور عصیاں شعار بھی اگر فرمانبردار ہوں تو قلب کے لئے نجات ہے اور اگر بغاوت کر جائیں تو ہلاکت ہے۔

چونکہ ان دونوں خدام کا مرکز قلب ہے اسلئے اگر وہ اپنی قوت قلبیہ، عقلیہ اور زور حکمت سے اس خادم کو بر محل استعمال کر سکے تو ٹھیک رہے گا ورنہ دل بگڑ جائیگا جس کے بننے اور بگڑنے کو حضور اکرم صلی اللہ علیہ وسلم نے پورے بدن کا بننا بگڑنا فرمایا ہے۔

دل کا مقام و مرتبہ

مثال اول :- دل بادشاہ ہے پورا بدن اس کی مملکت ہے عقل اس کا وزیر و مشیر ہے اور اعضاء و جوارح کی حیثیت عمل کی ہے اس بدن میں غصہ کی حیثیت باڈی گارڈ کی ہے اور شہوت اس کا ملازم ہے۔ اور اس کے ذمہ عملے کو غذا کی فراہمی اور ضروریات کی تکمیل ہے اگر وہ دردمند اپنے مشیر کی خلاف ورزی کر کے مکر و فریب سے کام لیتا ہے اگر ایسے وقت محافظ غضب سے اس کی تادیب نہ کریں تو ساری حکومت بد نظمی کا شکار ہو کر تباہی کے گڑھے میں اتر جائے گی۔

مثال دوم: دل بادشاہ ہے بدن شہر ہے عقل حاکم اور ظاہری و باطنی اعضاء اس کے اعوان و انصار ہیں مگر شہوت و غضب حاکم کی مخالفت کر کے خود ہی حاکم

بنا چاہتے ہیں اس کشمکش میں شہوت و غضب اگر مغلوب ہو جائیں تو حاکم و سپاہی اور مددگار بھی بچیں گے شہر بھی محفوظ رہے گا اور بادشاہ بھی پرسکون ہوگا وگرنہ اگر بادشاہ بے سکون ہو کر ختم ہو جائے تو پھر نہ حاکم باقی رہے گا اور نہ اعدا۔

مثال سوّم :- عقل ایک ایسا سوار ہے جو برائے شکار جا رہا ہو۔ اب اگر شاہ دل کے خصوصی مددگار شہوت و غضب اپنا کام صحیح کریں یعنی شہوت جس پر بیٹھ کر شکار کے لئے جانا ہے غضب ایک کُتا ہے جس کے ذریعہ شکار پکڑنا ہے اب اگر کلب غضب کی تعلیم ہوئی اور شہوت کا گھوڑا بھی تربیت یافتہ ہو اور غضب کا کُتا بھی سدھایا ہو تو پھر عقل بادشاہ کے لئے بہت کچھ کر سکتی ہے اور اگر یہ سب بادشاہ دل کے قابو میں نہ رہے تو پھر دل سے لے کر اعضاء و جوارح تک سبھی کے لئے بربادی ہے۔

اس لئے حضور نبی کریم صلی اللہ علیہ وسلم نے فرمایا اگر دل درست ہے تو سب درست ہے اور اگر دل بگڑ جاتا ہے تو سب بگڑ جاتا ہے۔

دل کے جاسوس

یہ جاسوس دو طرح کے ہیں۔

(۱) ظاہری (۲) باطنی۔ ان میں بعض وہ ہیں جو اعضاء ظاہری کو اپنا مسکن بنائے ہوئے ہیں۔ یہ (۱) سمع (۲) بصر، شم، ذوق، لمس ہیں اور دوسرے اندرونی جاسوس خیال، حافظہ، ذکر، فکر جس مشترک، ان تمام جاسوسوں کا مسکن

دماغ ہے۔ سننا، دیکھنا، سونگھنا، چکھنا، چھونا، یہ وہ خدام ہیں جو اشیاء کی حقیقتوں کا ادراک کرتے ہیں اگر گوشت پوست ہڈی، چربی وغیرہ یہ ان کے آلات و اسباب ہیں اور ظاہری خادم بھی۔

یہ باطنی خدام اصل میں ادراک کرنے والی قوتیں ہیں اگر دل نے ان جاسوسوں کو بہتر بنایا اور اپنے کنٹرول میں رکھ کر ہر ایک کو اس کا جائز حق دیتا رہا تو باعثِ نجات ہے ورنہ باعثِ عذاب ہے۔ دل نے اگر ان جاسوسوں سے قوت عقلیہ کے ذریعہ صحیح کام نہ لیا تو بادشاہِ دل اور اس کی مملکت ہلاکت سے دوچار ہوگی جس طرح حدیث میں وضاحت کی گئی ہے۔

دل کی حالتیں عمل سے پہلے

کسی کام کے لئے سب سے پہلے جو چیز دل پر وارد ہوتی ہے اسے خاطر کہتے ہیں یہ خاطر اول کے بعد طبیعت میں ہیجان اور شہوت کو تحریک ہوتی ہے تو رغبت ہوتی ہے اس خاطر دوم کو میلان کہا جاتا ہے۔ جب اس رغبت کو پورا کرنے کی طرف دل مثبت قدم اٹھاتا ہے تو اس کو خاطر سوم اور اعتقاد کہا جاتا ہے۔ خاطر سوم کے بعد کام کرنے کے لئے عزم ہو جاتا ہے اسے قصد، نیت کہتے ہیں یہ خاطر چہارم ہے۔

خاطر کی وجہ تسمیہ

خاطر کو خاطر اسی وجہ سے کہا جاتا ہے کہ وہ دل پر طاری ہوتے ہیں ان ہی خواطر سے دل کو تحریک ملتی ہے اس لئے کہ کسی خیال کے دل میں گزرنے

کے بعد ہی نیت، ارادہ عزم پائے جاتے ہیں۔

کس سے کس کو قوت ملتی ہے

افعال کی ابتداء خاطر سے ہوتی ہے پھر خاطر سے رغبت سے نیت و عزم کو تقویت و تحریک ملتی ہے اور پھر عمل کا صدور ہوتا ہے۔

دو خطرے

ایک وہ خطرہ جو عاقبت کے لئے مفید ہو۔ دوسرا وہ خطرہ جو عاقبت کے لئے مضر ہو اس میں جو محمود خاطر ہے اسے عرفاً الہام کہتے ہیں اور جو مذموم خاطر ہے اسے عرفاً وسوسہ کہتے ہیں۔

تین خطرے

ایک تشریح یہ ہے کہ خواہر تین قسم کے ہیں ایک وہ جو یقینی طور پر خیر کے داعی ہوں، دوسرے وہ جو یقینی طور پر شر کے داعی ہوں، تیسرے وہ جو الہام اور وسوسہ کے درمیان ہے جس میں باوثوق طور پر نہیں کہا جاسکتا ہے کہ یہ فرشتے کی طرف سے ہے یا شیطان کی طرف سے اور یہ تذبذب اس وقت اور بھی قوی ہو جاتا ہے جب شریخ کی صورت میں ہو اسی قدر خطرناک اور نازک تر ہو جاتا ہے عامی تو عامی خصوصاً علم و فضل رکھنے والے بھی اس کے فریب کا شکار ہو جاتے ہیں ان تمام تفصیلات کے ساتھ ساتھ امام غزالیؒ نے ایک اور مثال دی ہے جس کا مفہوم یہ ہے کہ شیطان عالم کو اس کا عالم ہونا سمجھاتا ہے پھر قوم کی حالت زار سناتا ہے پھر اصلاح قوم پر اُکساتا ہے پھر اس کے منصب کا پاس و لحاظ کراتا

ہے پھر وضع قطع لباس و خوش وضعی حسین و جمل اور انداز گفتگو ناز و نیاز کے ریاکارانہ روپ پر ابھارتا ہے پھر عجب خود پسندی اور خود فریبی میں مبتلا کرتا ہے پھر اپنی جاہ و مقبولیت کے لئے لوگوں کو اپنی طرف متوجہ کرانے میں مصروف ہو جاتا ہے آخرش تباہی کے غار میں دھکیل کر دم لیتا ہے۔ یہ نازک تر خاطر ہے اس موقع پر چاہئے کہ آدمی اپنی حقیقت کو ہمیشہ متحضر رکھے صحیح علم اور اس پر اخلاص والے عمل کے لئے دعا مانگتا رہے۔

اس موقع پر خواطر اربعہ جن کا ذکر ہم نے کیا ہے ان کے احکام بھی سن لیجئے تاکہ انشراح بھی ہو جائے اور کچھ ذہنی شبہات کا ازالہ بھی۔

خاطر اول اور خاطر دوم یعنی حدیث النفس اور میلانی طبع غیر اختیاری ہیں ان پر گرفت نہیں جیسا کہ حضرت عثمان بن مظعونؓ کی روایت اس سلسلہ میں دلیل بن سکتی ہے اس روایت میں ہے کہ انھوں نے حضور صلی اللہ علیہ وسلم سے کہا کہ یا رسول اللہ میرا دل یہ کہتا ہے کہ میں بیوی کو طلاق دے دوں آپ صلی اللہ علیہ وسلم نے فرمایا ایسا نہ کرو نکاح میری سنت ہے انھوں نے کہا کہ میرا دل یہ کہتا ہے کہ میں اپنے کو خسی کر لوں، فرمایا ایسا نہ کرو میری امت میں خسی ہونا ہمیشہ روزہ رہنا ہے انھوں نے عرض کیا میرا دل یہ کہتا ہے کہ تارک الدنیا راہب بن جاؤں آپ صلی اللہ علیہ وسلم نے فرمایا ایسا نہ کرو میری امت میں رہنا رہبانیت میں جہاد اور حج ہے عرض کیا میرا دل چاہتا ہے کہ گوشت چھوڑ دوں، آپ صلی اللہ علیہ وسلم نے فرمایا ایسا نہ کرو گوشت مجھے مرغوب ہے تل جاتا ہے تو کھا لیتا ہوں، اگر میں اللہ سے درخواست کروں تو وہ مجھے کھلا دے گا۔ یہ وہ

خواطر ہیں جن پر عمل نہیں ہوا تھا صرف حدیث النفس اور میلان طبعی کے درجہ میں تھے اس لئے مواخذہ نہیں۔ مضمون کی اہمیت کے پیش نظر بضمن خطرات چند اشارات بہ تکرار۔

خواطر دل کی کچھ صورتیں ذکر کرتے ہیں جن کو اس وقت اتنا اجمالاً سمجھ لیجئے کہ خطرات کی چار صورتیں (۱) خطرہ نفسانی (۲) خطرہ شیطانی (۳) خطرہ ملکی (۴) خطرہ رحمانی۔ اور اس وقت خطرہ نفس و شیطان اور خطرہ ملک و رحمن کے درمیان امتیاز و پہچان کے لئے اتنا یاد رکھئے کہ اگر خطرہ خیر کی طرف دعوت دے رہا ہے تو یہ داعی فرشتہ ہے اور اگر یہ خیر اتنا قوی ہے کہ محکم اور واقع ہو جائے تو خطرہ رحمانی ہے اگر خطرہ شر کی طرف بلا رہا ہے تو یہ خطرہ داعی شر نفس و شیطان ہے، اگر ایک ہی بڑے کام کو بہ اصرار پورا کرانا چاہتا ہے تو یہ خطرہ نفسانی ہے اور ایک بڑے کام کی طرف دعوت دے اور یہ شخص نہ مانے تو دوسرے شر میں یا پھر تیسری برائی میں اس طرح کسی نہ کسی صورت میں ملوث کرے تو یہ وسوسہ شیطانی ہے اس لئے شرعاً وسوسہ شیطان کے انسان کو ورغلانے، بہکانے اور نیکی سے ہٹانے اور بدی پر ابھارنے ہی سے عبارت ہے۔ حدیث میں ہے کہ شیطان انسان کے دل کو اپنی آماجگاہ بناتا ہے اور ابن آدم کے خون میں سرایت کرتا اور برائی پر برا بیخنتہ کرتا ہے اس لئے وساوس نفس و شیطان سے خدا کی پناہ مانگنے کا ذکر بکثرت قرآن و حدیث میں آیا ہے۔

بہر حال اصل صاحب دل وہ ہے جو خیر ہی کو اپنائے اور نفس و شیطان کو مغلوب کر دے۔ یہی توفیق الہی ہے۔

مسجد کوثر گیارہ ستمبر ۱۹۷۸ء یکشنبہ بعد نماز فجر حضرت کا بیان کردہ اور
تحریر کردہ مضمون پیش قارئین ہے۔ حضور صلی اللہ علیہ وسلم کی ایک حدیث ہے۔
ان فی جسد ابن ادم مصغۃ اذا صلحت صلح الجسد کلہ و اذا
فسدت فسد الجسد کلہ الا وہی القلب۔ بے شک انسان کے جسم
میں ایک گوشت کا لوتھڑا ہے جب وہ اچھا رہتا ہے تو تمام بدن اچھا رہتا ہے
جب وہ بگڑ جاتا ہے تو تمام بدن بگڑ جاتا ہے سنو وہ دل ہے۔

یہ حقیقت ہے کہ ہمارے جسم کا بناؤ بگاڑ اسی دل پر ہے سارے اعضاء و
جوارح اسی سے مربوط ہیں سر کے بالوں کو خون اسی سے پہنچ رہا ہے اور ان کی
حیات اسی خون سے ہے پیر کے ناخن کو خون اسی دل سے پہنچ رہا ہے۔ حیات کا
ذریعہ بن رہا ہے۔ دماغ کی حیات اسی دل کی حرکت سے ہے، ہاتھوں کو اسی
دل سے حرکت مل رہی ہے پیروں کو اسی دل سے طاقت مل رہی ہے۔ آنکھوں
میں روشنی اسی دل سے آرہی ہے کانوں میں آواز اسی دل سے آرہی ہے تمام
جسمانی بیماریوں کا تعلق اسی دل کی حرکت اور دل کے خون سے ہے۔ جسم کا ذرہ
ذره اسی دل کی حرکت سے زندہ ہے دل خاموش ہو جائے تو پورا جسم خاموش
ہو جاتا ہے بلکہ موت اسی کا نام ہے حرکتِ دل میں فرق آیا تو تمام جسمانی
اعضاء میں فرق آیا اور سارا جسمانی نظام درہم برہم ہو گیا۔ حضور صلی اللہ علیہ
وسلم کا ارشاد جس طرح ظاہری حالت سے متعلق ہے اسی طرح بلکہ اس سے
زیادہ باطنی حالت سے متعلق ہے۔

یہی دل ایمان و یقین کا معدن ہے اللہ کی محبت کا مخزن ہے اللہ اور اس کے رسول ﷺ کی اطاعت کا منبع ہے دل اچھا ہے تو اس میں ایمان بھی ہے یقین بھی ہے توحید بھی ہے استقامت بھی ہے اور اللہ کے رسول ﷺ کی محبت بھی ہے دل اچھا ہے تو صوم و صلوٰۃ آسان، حج و زکوٰۃ آسان، جہاد آسان، قربانی آسان، جان و مال کا لٹانا اور اپنے کو مٹانا آسان، صالحیت و شہادت آسان، صدیقیت و تصدیق نبوت آسان۔

دل اچھا ہو تو آنکھوں اور کانوں سے گناہ کرنا مشکل ہوتا ہے، ہاتھ و زبان سے گناہ کرنا مشکل ہوتا ہے دل اچھا ہو تو کھانا پینا، پہننا اور ڈھننا تجارت و ملازمت کا رو بار معاملات غرض زندگی کا ہر شعبہ اچھا ہو جاتا ہے اللہ اور اس کے رسول اللہ صلی اللہ علیہ وسلم کی نافرمانی سے بچ جاتا ہے اور صالحیت کی تکمیل ہو جاتی ہے۔

اور جب دل خراب ہو جاتا ہے تو اس کی خرابی کے نتائج بھی سنیے۔ دل کی خرابی کا نتیجہ کفر و شرک ہے دل کی خرابی کا نتیجہ فسق و فجور ہے، دل کی خرابی کا نتیجہ حرام خوری اور سنیما بینی ہے، دل کی خرابی کا نتیجہ معصیت ہے۔

الغرض دل کی خرابی سے ہر معصیت کا ظہور ہوتا ہے اور دل کی بھلائی سے ہر خیر کا ظہور ہوتا ہے۔ دل کی بھلائی پوری زندگی کی بھلائی ہے۔ الحمد للہ۔

جو دل مقبول نہیں

دل دنیا میں مشغول ہونے سے عطاء الہی سے محروم کر دیئے گئے۔!

حضرت موسیٰ علیہ السلام کا بنی اسرائیل کے چند زاہد و عابد لوگوں پر گزر

ہوا ان لوگوں کے گالوں پر آنسو بہہ رہے تھے۔ حضرت موسیٰ علیہ السلام نے بارگاہ الہی میں عرض کیا کہ اے اللہ ان بندوں پر رحم فرما اور ان کو تسلی عطا فرما، جواب ملا اے موسیٰ علیہ السلام میں ارحم الراحمین ہوں اور سینوں میں چھپے سب رازوں سے واقف ہوں یہ لوگ مستحق رحم نہیں ہیں کیونکہ یہ جسموں سے میری عبادت میں مصروف ہیں مگر دلوں میں دنیا کا میلان ہے۔ حضرت والد حضرت شاہ صوفی غلام محمد رحمۃ اللہ علیہ کا شعر

دل نہ دے رنگ و بوئے دنیا گو
رنگ و بو کو سراب پاتا ہوں
کسی نے اچھی نصیحت کی: رباعی

ضائع نہ کر آغوش کے پالے دل کو
کرتے ہیں پسند درد والے دل کو
درکار اگر ہے زاد راہ عقبی
سب چھوڑ کے دنیا سے اٹھالے دل کو

قول یحییٰ بن معاذ دل کے بارے میں

یحییٰ بن معاذ فرماتے ہیں کہ قلب ایک خالی حصہ ہے۔ جواہر الہیہ سے اسے بھرا جاتا ہے قدسی باغوں سے اسے گھیرا جاتا ہے اس کے نیچے سے لہریں آر پار ہوتی ہیں اللہ پاک ہر لحظہ اس پر رحمت کی نگاہ فرماتے ہیں اور اس کے اپنے درمیان حائل ہونے والی چیزوں کو دور فرماتے ہیں یاد رکھو یہ فضیلت اور مہربانی اس بندے کے لئے ہے جو اللہ سے کئے ہوئے عہد و وعدہ کو پورا کرتا ہے

ارشاد ایک عارف کا

کسی عارف سے پوچھا گیا کہ بندہ اپنے کھوئے ہوئے قلب کو کب حاصل کرتا ہے۔ اس نے کہا جب قلب میں حق کا نزول ہوتا ہے۔ پوچھا گیا کہ حق کا نزول کب ہوتا ہے اس نے کہا غیر حق جب اس میں سے نکل جائے۔

اہل معرفت کے دل

اہل معرفت کے قلوب روئے زمین پر اللہ پاک کے خزانے ہیں جن میں اس کے علم کے انوار، اس کی معرفت کی نشانیاں، اس کی محبت کے حقائق، اور اس کی حکمت کے لطائف و اسرار ودیعت کئے گئے ہیں۔ اللہ کا لطف و فضل جس بندے کو عطا ہو جائے وہی ان قیمتی ذخائر سے حصہ پاسکتا ہے۔

دوسری طرف عارف کو بھی چاہیے کہ وہ اس مرتبہ و مقام کی حفاظت کے لئے صلاح و فساد کے درمیان تمیز رکھے جمیع امور میں ابلیس کے کید سے چوکننا رہے اور خدا سے حفاظت کی التجا کرے اور خاص طور سے قلب میں اغیار کا داخلہ بند رکھے۔

عافل اور کاہل دل کو خطرہ

اعمال اور قلوب میں بڑا فرق ہے جتنی لطافت و نزاکت قلوب کی ہے اعمال کی نہیں اعمال کا بگاڑ اس درجہ خطرناک نہیں۔ جس درجہ قلب کا بگاڑ ہے سب سے زیادہ کمزور، ناقص اور محروم شخص وہ ہے جو قلب کی تطہیر اور پاکیزگی میں کاہل بنا رہا۔

اسحق بن ابراہیمؒ ذکر الہی میں رہتے اور دل کو یاد حق میں مشغولیت کی اہمیت کے لئے کہا کرتے کہ اگر تیرا دل اللہ کی طرف ذرے کی مقدار بھی متوجہ رہے تو تیرے لئے دنیا سے بہتر ہے۔

بکر بن عبد اللہؒ فرماتے ہیں قلب منیب والا شخص اپنے جسم کے ساتھ زمین پر چلتا ہے لیکن اس کے قلب کی لوائے اللہ سے لگی رہتی ہے ان سے پوچھا گیا کہ قلب سلیم کیا ہے؟ فرمایا کہ وہ قلب جو علائق دنیا سے خالی اور حب مولیٰ سے پُر ہو، آزمائشوں پر شکوہ نہ کرے، اور تقویٰ کے درجہ سے تنزل نہ کرے اور فرمایا کہ جو بندہ یہ نہ سمجھتا ہو کہ کونین کی کار پرداز و کار ساز ہستی صرف خدا کی ہے اس کا قلب جاری نہیں بلکہ مقفل ہے۔

دل کو اغیار سے خالی کرو!

حکایت ہے کہ ایک شخص مسجد کے اندر گھوم رہا تھا، اس سے پوچھا گیا کہ کیا ڈھونڈ رہے ہو، اس نے جواب دیا کہ خالی جگہ دیکھ رہا ہوں، جہاں نماز پڑھ سکوں، اس سے کہا گیا کہ اپنے قلب کو اغیار سے خالی کرو اور جس جگہ چاہو نماز پڑھ لو، یاد رکھو! قلب میں جس قدر متعلق باللہ ہوتا ہے اس قدر اس کو قرب ملتا ہے۔ اللہ پاک بندے کے قلب کو غیر سے متعلق دیکھتے ہیں تو اس کو اپناتے نہیں بلکہ غیر ہی کے حوالے کر دیتے ہیں۔

حقیقتاً آ بادول کون؟

یحییٰ بن معاذؒ فرماتے ہیں کہ اگر قلب کو دنیا کے درمیان میں رکھو تو بچھ

جاتا ہے اور اگر عقبی کے درمیان رکھو تو کھلا جاتا ہے اور اگر مولیٰ کے درمیان میں رکھو تو کھل اٹھتا ہے۔ کہا گیا کہ دنیا بڑی و خراب ہے لیکن وہ قلب اس سے اتر و خراب ہے جو دنیا کو چاہنے والا ہے۔ آخرت آباد و خوشگوار رہے لیکن وہ قلب اس سے زیادہ آباد و خوشگوار رہے جو اس کا چاہنے والا ہے۔ کہا گیا کہ جو بندہ نفس کو دیران بناتا ہے وہ ”قلب“ کو آباد کرتا ہے۔

اہل قلب کون؟

حضرت واحدؑ سے پوچھا گیا کہ اہل قلب کون ہیں؟ آپ خاموش رہے۔ پھر پوچھا گیا کہ آپ بولتے نہیں؟ فرمایا کہ میرا قلب، گفتگو میں مصروف و مشغول ہے۔ پوچھا گیا کہ کس کے ساتھ؟ فرمایا مقلب القلوب کے ساتھ۔

غذائے دل

زبان کی غذا عمدہ ذائقہ، کان کی غذا عمدہ آواز، آنکھوں کی غذا حسین مناظر اور دل کی غذا محبت ہے۔ اگر غذا ناقص ہوگی تو صحت خراب ہو جائے گی۔ یاد رہے دنیا کے تمام محبوب ناقص ہیں، فانی ہیں۔ جو شخص اپنے دل کو ناقص و فانی محبوبوں کی محبت کی ناقص غذا دے گا اس کا دل کمزور، بے کیف، زوال پذیر ہوگا۔ اس لئے اولیاء اللہ اور اہل دل بزرگ اپنے دل کو محبوب کامل سے جوڑ لیتے ہیں تو دل کو کامل غذا ملے گی اور دل کی انتہائی صحت مند اور عالم کیف و سرور معمور رہے گا۔

وہ اللہ جو ساری کائنات کی لیلیاؤں کو نمک دے سکتا ہے۔ سارے جہاں کے حسن پیدا کرنے والا پروردگار کیسا کچھ حسن و جمال کا مالک اور پر نور ہوگا۔ جب وہ مولائے کائنات دل میں آجائے تو ساری دنیا نگاہوں سے گر جائے گی بادشاہوں کے تخت و تاج نیلام ہوتے نظر آئیں گے۔ پس وہ اللہ جب اپنی تجلیات خاصہ کے ساتھ اس دل میں آجائیں گے تو ساری دنیا سے استغناء پیدا ہو جائے گا۔ جو لوگ مرنے والوں پر مرتے ہیں ان کو اہل دل نہیں کہا جاسکتا کیونکہ ان کے دل مٹی پر مٹی ہو کر مٹی ہو چکے ہیں۔ اہل دل ان کو کہا جاتا ہے جو اللہ تعالیٰ کو دل دیتے ہیں جس نے دل کو بنایا جن کے دل اللہ پر فدا ہو گئے وہ اہل دل ہیں۔ (از کتاب حکیم اختر مدظلہ)

حضرت ابو عبد اللہ بن خنیف رحمۃ اللہ علیہ فرماتے ہیں۔ من اراد ان
 یکون حیافی حیواتہ لایسکن الطمع فی قلبہ
 جو شخص اپنی زندگی کو سکون قلب کے ساتھ گزارنا چاہتا ہے اس کے
 لئے ضروری ہے کہ دل میں طمع کو جگہ نہ دے۔ حریص آدمی دنیا میں مردہ حال
 ہوتا ہے۔

آپ نے ایک اور ارشاد میں فرمایا خلق اللہ القلوب مساکن
 الذکر فصارت مساکن الشهوات من القلوب الا خوف مزعج
 او شوق مغلق۔ یعنی اللہ رب العزت نے دلوں کو ذکر الہی کا مقام بنایا ہے
 پھر جب وہ نفس کی پیروی کرتے ہیں تو خواہشات کی جگہ بن جاتے ہیں۔
 شہوتوں سے دلوں کی پاکیزگی یا توبے قرار کرنے والے خوف سے ہوتی ہے یا

بے آرام کرنے والے شوق سے۔ معلوم ہوا کہ خوف اور شوق ایمان کے دو ستون ہیں جب دل ایمان کا مسکن ہے نہ طماع ہو سکتا ہے نہ خواہشات کا غلام کیونکہ طمع و شہوت سے دل پریشان رہتے ہیں اس لئے قلوب میں ذکر و قناعت ہونا چاہئے۔

چند آیات الہیہ متعلقہ بہ بدل

(۱) وَأَزْلَفَتِ الْجَنَّةُ لِلْمُتَّقِينَ غَيْرَ بَعِيدٍ هَذَا مَا تُوعَدُونَ لِكُلِّ أَوَّابٍ حَفِيظٍ مَّنْ خَشِيَ الرَّحْمَنَ بِالْغَيْبِ وَجَاءَ بِقَلْبٍ مُنِيبٍ. أَدْخُلُوهَا بِسَلَامٍ ذَلِكَ يَوْمُ الْخُلُودِ لَهُمْ مَا يَشَاءُونَ فِيهَا وَلَدَيْنَا مَزِيدٌ.

(۲) إِنَّ فِي ذَلِكَ لَعِبْرَةً لِّمَن كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ (ق)

(۳) وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ وَكَانَ أَمْرُهُ فَرَاطًا (كهف)

(۴) يَوْمَ لَا يَنْفَعُ مَالٌ وَلَا بَنُونَ إِلَّا مَنَ اتَى اللَّهَ بِقَلْبٍ سَلِيمٍ (شعراء)

(۵) وَإِذْ يَقُولُ الْمُنَافِقُونَ وَالَّذِينَ فِي قُلُوبِهِم مَّرَضٌ مَا وَعَدَنَا اللَّهُ وَرَسُولُهُ إِلَّا غُرُورًا - (آبَاب)

ترجمہ:-

(۱) جنت پر ہیزگاروں کے قریب لائی جائے گی دور نہ ہوگی یہی وہ چیز ہے جس

کاتم سے وعدہ کیا جاتا تھا ہر رجوع کرنے والے پابندی کرنے والے سے جو خدائے رحمن سے بغیر دیکھے ڈرتا رہا اور رجوع ہونے والا دل لے کر آیا اس جنت میں سلامتی کے ساتھ داخل ہو جاوے یہ ہمیشہ رہنے کا دن ہے اس میں ان کو جو چاہیں گے ملے گا اور ہمارے پاس بھی بہت کچھ زیادہ ہے۔

(۲) جس کے اندر دل ہے یا لگائے کان دل لگا کر۔ اس میں ضرور عبرت نصیحت ہے۔

(۳) اور نہ کہا مان اس کا جس کا دل غافل کیا ہم نے اپنی یاد سے اور پیچھے پڑا ہوا ہے اپنی خواہش کے اور اس کا کام ہے حد پر نہ رہنا۔

(۴) جس دن کام آئے کوئی مال اور نہ بیٹے۔ مگر جو کوئی آیا اللہ کے پاس لے کر دل محفوظ۔

(۵) اور جب کہنے لگے منافق اور جن کے دلوں میں روگ ہے جو وعدہ کیا تھا ہم سے اللہ نے اور اس کے رسول نے سب فریب تھا۔

فائدے:-

یعنی جنت ان سے دور نہ ہوگی اس کی تروتازگی اور بناؤ سنگھار دیکھیں گے یعنی جنہوں نے دنیا میں خدا کو یاد رکھا اور گناہوں سے محفوظ ہو اس کی طرف رجوع ہوئے اور بغیر دیکھے اس کے قہر و جلال سے ڈرے اور ایک پاک و صاف رجوع ہونے والا دل لے کر حاضر ہوئے اس جنت کا وعدہ ایسے لوگوں سے کیا گیا تھا وقت آ گیا ہے سلامت و عافیت کے ساتھ اس میں داخل ہوں۔ فرشتے ان کو سلام کریں اور ان کے پروردگار کا سلام پہنچائیں۔

حضرت شاہ صاحبؒ لکھتے ہیں اس دن جس کو جو کچھ ملا ہمیشہ کے لئے ہے اس سے پہلے ایک بات پر ٹھہراؤ نہ تھا یعنی جو چاہیں گے وہ ملے گا اس کے علاوہ وہ نعمتیں ملیں گی جو ان کے خیال میں بھی نہیں۔ مثلاً دیدار الہی کی لذت بے قیاس اور ممکن ہے ولدینا مزید سے یہ عرض ہو کہ ہمارے پاس بہت ہے۔ جتنی کتنا ہی مانگیں سب دیا جائے گا اللہ کے ہاں اتنا دینے پر بھی کوئی کمی نہیں آئے گی نہ اس کے لئے کوئی رکاوٹ ہے پس اتنی بے شمار و بے حساب عطایا کو مستبعد نہ سمجھو۔ عبرتناک واقعات میں غور و فکر کر کے وہی لوگ نصیحت حاصل کر سکتے ہیں جن کے سینے میں سمجھنے والا دل ہو از خود ایک بات کو سمجھ لیں یا کم از کم کسی سمجھانے والے کے کہنے پر دل حاضر کر کے کان دھریں۔ کیونکہ یہ بھی ایک درجہ ہے کہ آدمی خود متنبہ نہ ہو تو دوسرے کے متنبہ کرنے پر ہوشیار ہو جائے۔ جو شخص نہ خود سمجھے نہ کسی کے کہنے پر توجہ کے ساتھ کان لگائے اس کا درجہ اینٹ پتھر سے زیادہ نہیں۔ (ق)

یعنی جن کے دل دنیا کے نشہ میں مست ہو کر خدا کی یاد سے غافل اور ہر وقت نفس کی خوشی اور خواہش میں مشغول رہتے ہیں اور ہوا پرستی میں آگے رہنا ان کا شیوہ ہے ایسے بدمست کی بات پر آپ کان نہ دھریں خواہ وہ بظاہر کیسے ہی دولت مند اور جاہ و ثروت والے ہوں۔ روایات میں ہے کہ بعض صنادر قمریش نے آپ سے کہا کہ ان رذیلوں کو اپنے پاس سے اٹھا دیجئے تاکہ سردار آپ کے پاس بیٹھ سکیں۔ ممکن ہو آپ کے قلب میں یہ خیال گزرا ہو کہ ان غرباء کو تھوڑی دیر علیحدہ کر دینے میں کیا مضائقہ ہے وہ تو پکے مسلمان ہیں مصلحت پر نظر کر کے رنجیدہ نہ ہوں گے۔ یہ دولت مند اس صورت میں اسلام قبول کر لیں گے اس پر

یہ آیت اتری کہ آپ ہرگز متکبرین کا کہنا نہ مانئے کیونکہ یہ بے ہودہ خواہش ہی ظاہر کرتی ہے کہ ان میں حقیقی ایمان کا رنگ قبول کرنے کی استعداد نہیں۔ پھر محض موہوم فائدہ کی خاطر مخلصین کا احترام کیوں نظر انداز کیا جائے۔ نیز امیروں اور غریبوں کے ساتھ اس طرح کا معاملہ کرنے سے احتمال ہے کہ عام لوگوں کے قلوب میں معاذ اللہ پیغمبر کی طرف سے نفرت اور بدگمانی پیدا ہو جائے۔ جس کا ضرر اس ضرر سے کہیں زیادہ ہوگا۔ جو ان متکبرین کے اسلام قبول نہ کرنے کی صورت میں متصور کیا جاسکتا ہے۔ (کہف)

یعنی جو دل بے روگ ہوگا وہی کام کا ہوگا اور جو کفر و نفاق سے پاک ہوگا اور فاسد عقیدوں سے پاک ہوگا وہی دل کام دے گا۔ بھلا بے روگ دل جو کفر و نفاق اور فاسد عقیدوں سے پاک ہوگا وہی وہاں کام دے گا۔ ترک مال و اولاد کچھ کام نہ آئیں گے۔ اگر کافر چاہے قیامت میں مال و اولاد دے دے کہ جان چھڑالے تو ممکن نہیں یہاں کے صدقہ و خیرات اور نیک اولاد سے بھی کچھ نفع کی توقع اسی وقت ہے جب اپنا دل کفر و پلیدی سے پاک ہو۔ (شعراء)

اس قوتِ مدرکہ کو جو دل سے خاص مناسبت اور خصوصی تعلق رکھتی ہے وہ تمام اعضاء انسانی سے کام لیتی ہے مگر دل کے واسطے سے یہ قلب انسانی اور لطیفہ ربانی اپنے مملکتِ بدنہ میں بادشاہ کی حیثیت رکھتا ہے بدن اس کا مستقر و مملکت ہے اور اعضاء و جوارح کی حیثیت ایسے ہی ہے جیسے شاہی عملہ کی ہوتی ہے۔ عقل کو وزیر و مشیر کا درجہ حاصل ہے اور قوتِ غضب اور غصہ کا وصف کو تو ال شہر اور باڈی گارڈ کی طرح ہے۔ مگر شہوت اس کا ایک بڑی عادتوں والا

ملازم ہے وہ اس وزیر کی رائے کے خلاف کرتی ہے اور تدبیر عقل سے انحراف کرتی ہے بظاہر شہوت خیر خواہ نظر آتی ہے اس کے ذمہ میں اہلیان سلطنت کے لئے غذا کا انتظام رہتا ہے مگر وہ دھوکہ اور فریب میں گرفتار کر دیتی ہے۔ بادشاہ کا کام یہ ہے کہ وہ وزیر کی تدبیر پر عمل کرے اور دھوکہ باز غلام سے دور رہے۔

باڈی گاڑ کی تادیب کرے اور غلام پر بھی نظر رکھے اور اس طریق پر رہے کہ غضب کے محافظ کے ذریعہ شہوت کے غلام پر ضرب لگائے اور کبھی غضب کے غصہ کو کم کرنے کے لئے شہوت کے ذریعہ مدد چاہتا رہے۔ تو اس کے قوی اعتدال پر رہیں گے۔ یوں بھی کہا جاسکتا ہے۔

بدن ایک شہر ہے عقل اس کی حاکم ہے ظاہری اور باطنی حواس اس کے معاون و مددگار سپاہی ہیں۔ اعضاء انسانی رعایا ہیں نفس امارہ بالخصوص شہوت و غضب حکومت چھین لینے اور رعایا کو سلا دینے یا مغلوب کرنے کی کوشش میں رہتے ہیں بدن محاذ جنگ کی طرح ہے اس میں اگر مذکورہ حاکم کو غلبہ ملا اور دشمن مغلوب ہوا تو کامیاب اور قابل خراج تحسین ہے اگر دشمنوں کا غلبہ ہو گیا تو حاکم کو اور اس کے ذمہ دار کو اپنی غفلت کی سزا بھگتنی پڑتی ہے۔ ایک تعبیر یہ بھی ہے۔

عقل، شکار کے ارادے سے نکلنے والا ایک سوار ہے شہوت اس کا گھوڑا ہے غضب اس کا کتا ہے اگر وہ سوار ماہر گھوڑا سدھا ہوا، کتا تعلیم دیا ہوا ہو تو شکاری کامیاب ہوگا اگر شکاری شکار کے طریق سے ناواقف، گھوڑا سرکش اور کتا دیوانہ ہو تو جو بھی حشر ہونا ہر ہے۔ ناواقفیت جہالت ہے سرکشی غلبہ شہوت اور دیوانہ کتا غلبہ غضب کے مشابہہ ہے۔

قلب کے لشکر

دل کے دو لشکر ایک وہ جو ظاہری آنکھ سے دکھائی دیتا ہے۔

دوسرا وہ ہے جو عقل کی آنکھ سے نظر آ سکتا ہے عقلی آنکھ محسوس کرتی ہے۔
ظاہر میں نظر آنے والا لشکر جو ہے اس میں آنکھ، کان، زبان، ہاتھ، پاؤں اور
اعضاء و جوارح شامل ہیں۔

قلب کے خادم

قلب کے خادم کئی طرح کے ہیں بعض وہ ہیں جو فائدے کے حصول
کے لئے مصروف خدمت رہتے ہیں جیسے بھوک، شہوت وغیرہ اور بعض وہ ہیں جو
دفع ضرر اور نقصان سے بچانے کے لئے مشغول خدمت ہیں۔ جیسے غصہ اس قسم
کے خادم کو ارادہ بھی کہا جاتا ہے۔ یہ اعوان و خدام کون ہیں۔ ادراک کرنے
والی قوتیں ہیں۔ جن کا مسکن دماغ ہے ظاہری اعضاء میں رہنے والی قوتیں سمع،
بصر، شہم، ذوق اور لمس ہیں اور دماغ کو مسکن بنا کر رگوں میں سکونت پذیر رہنے
والی قوتیں جن کو آدمی آنکھ سے نہیں عقل سے دیکھتا ہے۔

کسی چیز کی تصویر اپنے دل میں پاتا ہے۔ اسے خیال کہتے ہیں پھر یہ
صورت کسی چیز کے یاد رکھنے سے اس کے ساتھ رہ جاتی ہے۔ اسے حافظہ کہتے
ہیں پھر جو چیز حافظہ میں رہ جائے اور اس میں غور کر کے بعض کو بعض سے ملائے
اور جو بھول جائے اسے یاد کرے اور بھولی ہوئی صورت دوبارہ یاد آ جائے اور
تمام معانی محسوسات کو جس مشترک اپنے خیال میں جمع کر لے اور اسے ذکر، فکر،
اور حس مشترک کہتے ہیں۔

روایتِ نعمان

عن نعمان بن بشیر بقول سمعت رسول الله صلى الله عليه وسلم يقول الا وان فى الجسد مضغة اذا صلحت صلح الجسد كله واذا فسدت فسد الجسد كله ، الا وهى القلب (بخاری)

کنیت ابو عبد اللہ ہے انصاری صحابی ہیں اور حضور صلی اللہ علیہ وسلم کے مدینہ تشریف لانے کے بعد مسلمین انصار میں یہ سب سے پہلے بچے ہیں جو تولد ہوئے یہ اور ان کے والد دونوں صحابی ہیں اور کوفہ میں رہتے تھے اور شام کے ایک شہر (جس کا نام حمص ہے) کے گورنر بنائے گئے اور جس وقت یہ آٹھ سال سات مہینہ کے تھے اس وقت اس وقت حضور صلی اللہ علیہ وسلم سے یہ حدیث سنی اور بالغ ہونے کے بعد منبر پر بیان کی جس کو صحابہ نے قبول کیا۔

اذا صلحت ای تنورت بالایمان والعرفان والایقان یعنی جب قلب منور ہو جائے نور ایمان نور عرفان اور نور ایقان سے۔ صلح الجسد ای اعضاؤه (کلہ) بالاعمال ولاخلاق والاحوال یعنی جسم کے اعضاء سے اعمال صالحہ ، اخلاق حمیدہ اور احوال جمیلہ ظاہر ہونگے واذا فسدت ای اذا تلفت واطلمت بالجحود والشک والكفران یعنی جب قلب برباد ہو جائے ظلمتوں سے بسبب تجرد اور شک اور کفر کے افسد الجسد کلہ ای بالفجور والعصیان فعلى المكلف ان يقبل على القلب ويمنعه عن الانهماك فى الشهوات ولا يستعمل جوارحه باكتساب المحرمات۔

یعنی جسم فاسد ہوگا نافرمانی سے اور گناہوں سے پس مکلف پر یعنی ہر شخص پر واجب ہے کہ قلب کی نگرانی رکھے اور اس کو روک کر رکھے۔

خواہشات

لان القلب فهو كالملك والاعضاء كالرعية

اس لئے کہ قلب مثل بادشاہ کہ ہے اور اعضاء اس کے رعایا

ملا علی قاری شرح مشکوٰۃ فرماتے ہیں فاهم الامور مراعاته یعنی قلب کی اصلاح و نگرانی نہایت اہم ہے۔

شارح مسلم امام نووی رحمۃ اللہ علیہ نے فرمایا:

اتفق العلماء علی عظم موقع هذا الحدیث و کثرة فوائده
فانه احد الاحادیث اللتی هی مدار الاسلام قیل هی ثلاث حدیث

(۱) انما الاعمال بالنیات

(۲) من حسن اسلام المرء ترکہ ، مالا یعنیه و هذا الحدیث

علماء کا اجماع ہے کہ یہ مضغہ والی حدیث عظیم الشان ہے اور کثیر الفوائد ہے جو اوپر گزری، دوسری وہ جس میں اعمال کا دار و مدار نیوٹوں پر بتایا گیا اور تیسری لایعنی اور فضول باتوں کے ترک کرنے کو حسن اسلام بتایا گیا۔ یہ حدیث بصورت روایت نعمان پیش کی گئی ہے۔ ان تین احادیث میں سے ایک جن پر

اسلام کا دار و مدار ہے۔ (مستفاد از کتاب حکیم اختر صاحب مدظلہ)

خصوصیات قلب

انسانی دل کے ساتھ دو چیزیں خاص ہیں ایک علم دوسرے ارادہ۔ علم سے مراد دنیوی اور اخروی امور اور عقلی حقائق کا علم ہے ان میں حیوانات، انسانوں کے ساتھ شریک نہیں۔

ارادہ سے مراد یہ ہے کہ جب کوئی انسان کسی امر کے انجام پر نظر ڈالتا ہے اور اس میں بہتری نظر آتی ہے تو اس میں اس کے حصول کا شوق اور حاصل کرنے کا جذبہ پیدا ہوتا ہے اور عقل انسانی اس کی افادیت سمجھاتی ہے تو ارادہ کرتا ہے یا عقل انسانی کسی چیز کی مضرت سمجھاتی ہے تو مضرت سمجھ کر روکنے کا ارادہ کرتا ہے۔

قلب کی قسمیں

مسند احمد اور طبرانی میں حضرت ابوسعید خدری رضی اللہ عنہ کی ایک روایت منقول ہے جس میں دل کی قسمیں بیان کی گئی ہیں۔

فرمایا: -القلوب اربعة قلب اجرد فيه سراج يزهر ذالك قلب المؤمن. وقلب اسود منكوس فذالك قلب الكافر. وقلب اغلف مربوط على غلافه فذالك قلب المنافق وقلب مصفح فيه ايمان و نفاق فمثل الايمان فيه كمثل البقلة يمدھا الماء الطيب و مثل النفاق فيه كمثل القرحة يمدھا القبيح و الصديد فاي المادة غلبت عليه حكم بها۔

دل چار طرح کے ہیں ایک وہ ہے جو صاف ہو اور اس دل میں چراغ روشن رہتا ہے یہ مومن کا دل ہے ایک دل سیاہ اور اُلٹا ہوا ہوتا ہے یہ کافر کا دل ہے ایک دل غلاف میں لپٹا ہوا ہوتا ہے اور اس غلاف کا منہ بندھا ہوا ہوتا ہے یہ منافق کا دل ہے۔ ایک دل وہ ہے جس میں ایمان و نفاق دونوں ہوں ایسے دل میں ایمان کی مثال ایسی ہے جیسے سبزہ کے اسے پاک پانی سے نشوونما ملتی ہے اور نفاق کی مثال ایسی ہے جیسے زخم کہ اسے پیپ اور گندہ مواد بڑھاتا ہے اب جو مادہ بھی غالب آجائے دل پر اسی کا حکم لگے گا۔

ایک حدیث میں ایک شاندار دل کی تفصیل سمجھائی گئی ہے۔ حضرت عبداللہ بن عمرؓ کی ایک روایت ابن ماجہ کتاب میں ذکر کی گئی ہے۔

قیل یا رسول اللہ من خیر الناس فقال کل مومن مخموم
القلب فقیل وما مخموم القلب فقال هو التقی النقی الذی لا غش
فیہ ولا بغی ولا غدر ولا غل ولا حسد (ابن ماجہ)

عرض کیا گیا یا رسول اللہ صلی اللہ علیہ وسلم! بہترین آدمی کون ہے؟ فرمایا ہر وہ مومن جو مخموم القلب ہو عرض کیا گیا مخموم القلب کسے کہتے ہیں۔ فرمایا ایسا متقی اور صاف ستھرا ہو کہ نہ اس میں کھوٹے پن کا میل ہو نہ سرکشی ہو نہ خیانت، فریب اور حسد ہو۔

دل محل علم ہے تمام اعضاء و حواس اس لطیفہ کے خدمت گزار ہیں۔ اشیاء اور معلومات کی حقیقتوں کے تعلق سے دل کی مثال آئینہ کی سی ہے۔ آئینہ میں ہر صورت کا عکس ابھر آتا ہے اسی طرح اشیاء کی حقیقت آئینہ قلب پر نمایاں ہوتی

ہے۔ آئینہ، عکس اور نقش ہونا الگ الگ چیزیں ہیں اسی طرح دل، حقائق اشیاء اور نفس حقائق کا دل میں آنا یہ الگ الگ چیزیں ہیں۔ اشیاء کی صورتوں کا آئینہ دل میں منعکس ہونے کا نام ہے۔

جب اس دل پر محنت کی جاتی ہے اولیاء کرام رحمہم اللہ کی بتائی ہوئی تعلیمات و ہدایات کی روشنی میں قلب تصفیہ کیا جاتا ہے صفاء قلب کے لئے مجاہدات کئے جاتے ہیں بالخصوص سلوک کے مرتبہ دوم کے ادراکات طاقتور ہوتے ہیں توحید فعلی کا عقیدہ مستحکم ہوتا ہے اور اللہ کی فاعلیت کھلنے لگتی ہے اور شرک افعالی دور ہونے لگتا ہے اور اس مرتبہ کے افعال و اعمال اختیار کئے جاتے ہیں اور دعاء، توبہ، توکل صبر و شکر اور ان جیسے اوصاف کے حصول کے لئے مجاہدہ کیا جاتا ہے۔ دل کے آئینہ پر حقائق کا انعکاس ہونے لگتا ہے۔

عام طور پر آئینہ میں اشیاء کی شکلیں اُبھرتی ہیں۔ لیکن بعض مرتبہ اس علم سے محرومی رہتی ہے اور بعض امور و حالات ایسے ہوتے ہیں جس کی وجہ سے آئینہ دل میں حقیقتیں نظر نہیں آتیں ان حاجب اسباب میں چند خصوصی وجوہات یہ ہیں۔

(۱) آئینہ لوہے کا ہو اس کے جوہر میں نقص ہو یا اس کی شکل صحیح نہ ہو گویا آئینہ ہی اچھا نہیں۔

(۲) کسی وجہ سے آئینہ میں کدورت آگئی ہو یا زنگ لگ گیا ہو اور اس کی تاب ختم ہوگئی ہو۔

(۳) وہ چیزیں جس کا آئینہ میں عکس پڑے آئینہ کے حدود سے دور ہو مثلاً وہ

آئینہ کے پیچھے ہو۔

(۴) آئینہ اور صورت شیء کے درمیان کوئی حجاب ہو۔

(۵) جس چیز کی صورت آئینہ میں دیکھنی ہے اس کی جہت معلوم نہ ہو کہ کس سمت اور کس ڈھنگ سے آئینہ کو رکھا جائے۔

یہی حال قلب کا ہے

(۱) خود قلب ناقص ہو جیسے بچے کا قلب کہ معلومات پورے منکشف ہونے کی صلاحیت نہیں۔

(۲) معاصی اور گناہوں کی کدورتوں اور شہوت کی خباثوں سے آلودہ ہو اور آب و تاب ختم ہو۔

(۳) دل حقیقت مطلوبہ کی جہت سے منحرف ہو مثلاً اس کی ساری سمیتیں اسباب معاش اور حصول مال اور جمع وسائل میں مشغول ہے۔ غور و فکر، مراقبہ، مشاہدہ، اعمال و طاقت کا خوگر نہیں، طالب حق نہیں، تو ایسے دل میں جلوہ حق ظاہر نہیں ہوتا۔

(۴) چوتھا سبب حجاب ہے پردہ ہے۔ انکشاف حقیقت میں مانع ہے تقلیدی اعتقادات ہیں۔ مگر مذہبی عصبیت چھوڑ کر امر حق میں مشغول ہو کر، آباء و اجداد کی نامعقول اور جہالت میں پڑی رسموں کی وجہ ضد، ہٹ دھرمی، تعصب اور عناد جیسی صفات ذمیرہ کی وجہ سے مخالف اعتقادات قبول کرنے کی صلاحیت نہیں تو یہ چیزیں ادراک حق کے لئے مانع اور حجاب بن جاتی ہیں۔

(۵) پانچواں وہ جہت ہی معلوم نہ ہو جہاں مطلوب حاصل کر سکتا ہے۔

مناسب معلومات کے علم کے بغیر کسی مجہول کا علم حاصل نہیں ہو سکتا۔ پھر ان مناسب معلومات کا صرف علم ہونا ہی کافی نہیں بلکہ انہیں خاص ترتیب پر رکھنا ضروری ہے جیسے بچہ، نر اور مادہ کے ملاپ سے علم اور خاص ترتیب ضروری ہے دوسرے جانوروں کے ذریعہ خاص مطلوب حاصل نہیں ہو سکتا۔

ایک شخص آئینہ میں اپنی گدی دیکھنا چاہتا ہے لیکن اس نے آئینہ چہرے کے سامنے رکھا ہے۔ اسی طرح آئینہ اگر گدی کے پیچھے کر لیا تب بھی گدی نظر نہ آتی بلکہ آئینہ ہی نظروں سے اوجھل ہو جاتا ہے۔ گدی دیکھنے کے لئے ایک اور آئینہ کی ضرورت ہے کہ دوسرا آئینہ بھی اس میں نظر آئے کیونکہ ایسی صورت میں اس گدی کا عکس پہلے آئینہ پر پھر اس آئینہ کا عکس دوسرے آئینہ پر نظر آئے گا۔

اسی طرح علم کے لئے تجلیات کے انعکاس کے لئے حقائق اشیاء کے لئے اور حصول علم و معرفت کے لئے بہت سارے مجاہدات و ترتیب و تراکیب ہیں جن کو ہم اولیاء کا ملین کے ذریعہ حاصل کر سکتے ہیں۔ اولیاء نے بتایا کہ دنیا کی رنگینیوں پر فریفتہ نہ ہوں۔ اگر تم رومیوں کی اس صفت کو اختیار کر کے دل کو مانجھ لیں تو دل میں چمک آئے گی۔ یہ دل اللہ نے بڑی عجیب چیز بنائی ہے۔ باہر کی چیزیں اندر لے آئے تو آدمی کا کمال ظاہر ہوتا ہے۔ اور باہر چمن کھلے رہیں دل اندر سے خالی تو نہ اس کو نجات ہے نہ نفع۔

حکیم الاسلام حضرت مولانا قاری محمد طیب صاحب رحمۃ اللہ علیہ نے فرمایا:

مولانا رومی نے لکھا ہے جس کا خلاصہ یہ ہے کہ ایک دفعہ رومیوں اور

چینیوں میں باہم لڑائی ہوگئی رومیوں کا دعویٰ یہ تھا کہ ہم بڑے صنّاع اور دستکار ہیں اور بہترین صنعتیں بناتے ہیں۔ بلڈنگ ہو، کپڑا ہو، سامان ہو، برتن ہو، غرض ہر سامان بہتر بناتے ہیں۔

چینیوں نے کہا ہم زیادہ ماہر ہیں۔ دونوں میں لڑائی اور جھڑپ اور مبارزت ہونے لگی۔ وہ بات اتنی بڑھی کہ مقدمہ بادشاہ وقت کے پاس تک پہنچا۔ بادشاہ نے تفصیل پوچھی ہر ایک نے اپنی بات بتلائی۔ اچھا ہر ایک اپنے فن و صنعت کے ماہر ہونے کا دعویٰ ہے۔

کہا کہ صرف دعوے سے کام نہیں چلتا۔ ہر ایک اپنی اپنی صنعت بنا کر دکھلائے ہم مقابلہ کر کے سمجھیں گے کہ زیادہ ماہر اور کامیاب کون ہیں۔

بادشاہ نے ایک بہت بڑا ہال بنوایا۔ بیچ میں پارٹیشن کر کے ایک دیوار کھڑی کر لی اور رومیوں سے کہا کہ آدھے مکان میں تم اپنی صنعت دکھاؤ اور چینیوں سے کہا کہ آدھے مکان میں تم اپنا کام دکھاؤ۔ جس کا کام اعلیٰ ہوگا اسے ڈگری دیں گے اور اسے پاس کریں گے چنانچہ مکان میں ایک طرف رومیوں نے اپنی دستکاری دکھلانی شروع کی اور ایک طرف چینیوں نے۔

چینیوں نے یہ کیا کہ دیوار کے اوپر پلاسٹر کر کے رنگ برنگ کے پھول بوٹے بیلین وغیرہ ایسی بنائیں کہ یوں معلوم ہوتا تھا کہ باغ و بہار ہے ساری دنیا کے چمن، گلشن اس دیوار کے اندر آگئے ہیں۔

رومیوں نے یہ کیا کہ ایک پھول نہیں بنایا۔ ایک بوٹا نہیں بنایا۔ صرف دیوار پر پلاسٹر کر کے اس کو صقلیل کرنا شروع کیا اور اسے مانجھنا شروع کیا مانجھتے

مانجھتے اتنا چکا دیا کہ دیوار بالکل آئینہ بن گئی۔

جب دونوں اپنے کام سے فارغ ہوئے بادشاہ کو اطلاع دی وہ آیا بادشاہ نے حکم دیا کہ بیچ کی دیوار کو ہٹا دیا جائے دیوار کا ہٹانا تھا کہ چینیوں نے جتنے پھول بوٹے بنائے تھے وہ سب کے سب ادھر نظر آنے لگے کیونکہ دیواریں تو صیقل ہو چکی تھیں اب بادشاہ حیران کہ جو پھول پتے ادھر بنے ہوئے ہیں ادھر بھی ہیں جو رنگ ادھر لگے ہوئے تھے ادھر بھی ہیں جو پھولوں میں چمک تھی ادھر بھی نظر آنے لگی۔ بادشاہ نے کہا کہ رومیوں کی صنعت بڑھ گئی کہ اپنی صنعت بھی دکھائی اور چینیوں کی صنعت بھی چھین لی۔ یہ دو گنی صنعت ہے رومی کامیاب ہیں۔

مولانا رومؒ نے کہا تو بھی رومی صنعت کو اختیار کر اس کا طریق یہ ہے کہ اپنے دل کو مانجھ کر صیقل کر کے آئینہ بنا لے دنیا کے سارے نقش و نگار تجھے گھر کے اندر بیٹھے ہوئے دل میں نظر آئیں گے۔

آئینہ دل

صحبتے با اہل دل میں حضرت مولانا ابوالحسن علی ندویؒ نے ایک بزرگ کی ایک بات لکھی۔

ایک برہمن حضرت مرزا مظہر جان جاناؒ کی خدمت میں حاضر ہوا وہ بڑی ریاضتیں اور نفس کشی کر چکا تھا اور اس میں کشفی قوت پیدا ہو گئی تھی ایک دن اس نے حضرت کو تنہا پا کر عرض کیا ہ ایک بات کہنا چاہتا ہوں مگر کہنے کی ہمت نہیں ہوتی، حضرت نے کہا بے تکلف کہو، اس نے کہا کہ آپ کا جسم نورانی نظر

آتا ہے مگر قلب بالکل سیاہ ہے، حضرت نے فرمایا کہ ٹھیک ہے، ذرا تو یہ بتاؤ کہ تم کو یہ مراتب کیسے حاصل ہوا؟ ہمیشہ نفس کے خلاف کرنے سے، نفس نے جس چیز کا تقاضا کیا، میں نے اس کے خلاف ہی کیا، فرمایا مسلمان ہونے کی طبعیت چاہتی ہے؟ کہا نہیں؟ فرمایا، پھر تو طبعیت کے لئے بہت ہی ناگوار چیز ہے اور اپنے قاعدے کے موافق نفس کی مخالفت کرو اور اسلام لے آؤ، اس نے کہا کہ جب میں اپنے گرو کی خدمت میں تھا وہ کبھی کبھی کہتا تھا کہ مجھے تیرے جسم سے اسلام کی بو آتی ہے، اس نے کلمہ پڑھا، حضرت نے فرمایا، اب تو ذرا دیکھو، اس نے کہا حضور اب تو آپ سرتاپا نورانی نظر آتے ہیں، فرمایا یہ تم اپنے کو دیکھتے تھے اصل میں شیخ کامل آئینہ ہے اور ہر شخص اس میں اپنی صورت دیکھتا ہے، آئینہ جتنا صاف ہوگا، عکس اس میں صاف آئے گا۔

دل کے آئینے میں ہے تصویر یار

جب ذرا گردن جھکائی دیکھ لی

اللہ نے انسان کے دل میں دو دروازے رکھے ہیں ایک دروازہ کھلتا ہے تو اسے عرشِ چیزیں نظر آتی ہیں اور ایک دروازہ کھلتا ہے تو اسے فرش کی چیزیں نظر آتی ہیں۔

آنکھ، ناک، کان کے راستے سے جب دیکھے گا تو ظاہری چمک دمک نیل بوٹے سب نظر آئیں گے اور اگر ان کو بند کر کے دل کے دروازے کھولے تو عرش، علوم، کمالات اترنے شروع ہوں گے تو دل کے اندر دونوں راستے ہیں۔

دل میں دونوں قسم کی صلاحیتیں موجود ہیں۔ اعلیٰ صلاحیت یہ ہے کہ آدمی

اوپر کی چیز کو جذب کرے علم خداوندی کو کمالات کی معرفت خداوندی کو اخلاق ربانی کو اور ملائکہ کی صفات کو جذب کرے صحیح معنوں میں کامل انسان بنے۔

۱۹۷۸ء کی بات ہے حضرت والد ماجد مسجد کوثر نیوٹاؤن محبوب نگر تشریف لائے تھے۔ تاریخ اور مہینہ بھی اچھی طرح یاد ہے ۱۰ ستمبر، اتوار کو بعد فجر حضرت نے بعنوان ”دل“ چند ضروری باتیں بیان فرمائیں اور خاص طور پر وہ حدیث بھی پیش فرمائی جس میں دل کا مقام اور اہمیت کا اندازہ ہوتا ہے۔ بے شک انسان کے جسم میں ایک گوشت کا ٹوٹھڑا ہے جب وہ اچھا رہتا ہے تو تمام جسم اچھا رہتا ہے اور جب وہ خراب ہو جاتا ہے تو تمام جسم خراب ہو جاتا ہے۔ سنو وہ دل ہے۔

یہ حقیقت ہے کہ ہماری زندگی کا بننا اور بگاڑ اسی دل پر ہے اسی دل سے سارے اعضاء و جوارح مربوط ہیں سر کے بالوں کو خون اسی سے پہنچ رہا ہے۔ پیر کے ناخن تک خون اسی دل سے پہنچ رہا ہے۔ اور ناخن کی حیات کا ذریعہ بن رہا ہے۔ دماغ کی حیات اسی دل کی حرکت سے ہے ہاتھوں اور پیروں کو اسی دل سے حرکت، قوت مل رہی ہے۔ آنکھوں کو روشنی اسی دل سے، کانوں میں آواز اسی دل کے سبب، زبان میں کلام کا یہی مخزن ہے۔ جسم کا ذرہ ذرہ اسی دل کی حرکت سے زندہ ہے۔ دل خاموش ہو جائے تو پورا جسم خاموش ہو جاتا ہے بلکہ موت اسی کا نام ہے۔ حضور صلی اللہ علیہ وسلم کا ارشاد مبارک جس طرح ظاہری حالت سے متعلق ہے اسی طرح بلکہ اس سے زیادہ باطنی حالت سے متعلق ہے۔

یہی دل ایمان و یقین کا معدن ہے اللہ کی محبت کا مخزن ہے اللہ اور اس کے رسول صلی اللہ علیہ وسلم کی اطاعت کا منبع ہے۔ دل اچھا ہے تو اس میں ایمان و یقین بھی ہے اور توحید و استقامت بھی، محبت خدا اور رسول صلی اللہ علیہ وسلم بھی اور دل اچھا ہے تو صوم و صلوة حج و زکوٰۃ سب آسان ہیں۔

دل اچھا ہو تو گناہوں کا ارتکاب مشکل ہو جاتا ہے اور ہر نیک کام آسان ہو جاتا ہے یہاں تک کہ کھانا، پینا، پہننا، اوڑھنا، تجارت و زراعت، کاروبار، مانت غرض زندگی کا ہر شعبہ اچھا ہو جاتا ہے۔ اور جب دل خراب ہو جاتا ہے اس کا نتیجہ کفر و شرک ہے فسق و فجور ہے ہر قسم کی معصیت ہے۔ الغرض دل کی خرابی سے ہر معصیت کا ظہور ہوتا ہے اور دل کی بھلائی سے ہر خیر کا ظہور ہوتا ہے۔

قادری اور کمال اللہی سلسلہ اور اس کی تعلیمات کی روشنی میں اسے راہ طریقت کہا جاتا ہے منزل ملکوت سے بھی تعبیر کرتے ہیں اس درجہ کو ملکوتی ہونے کی ضروری توجیہات ہماری دوسری کتاب اسرار و رموز الفاتحہ میں وایاک نستعین کی تفصیلات میں عرض کی گئی ہیں یہاں اس کو دہرانے کی ضرورت نہیں۔

فعل کی حقیقت حرکت ہے اس حرکت کی دو نسبتیں ہیں ایک رب کی طرف ایک عبد کی طرف۔ ایک حق کی طرف دوسری خلق کی طرف۔ ایک اللہ کی طرف دوسری خلق اللہ کی طرف۔ اللہ کی طرف ہونے والی نسبت کو خلق فعل کہتے ہیں اور بندہ کی طرف ہونے والی نسبت کو کسب فعل کہتے ہیں۔

الوہیت و معبودیت کے تحت عبادت ہوتی ہے اور ربوبیت کے تحت استعانت ہوتی ہے یوں بھی کہہ سکتے ہیں جو معبود و رب ہے وہی لائق عبادت و استعانت ہے۔ خلق فعل کو سمجھانے کی ایک بہترین تعبیر یہ ہے کہ فعل کی حقیقت حرکت ہے اور صدورِ فعل کے لئے چار صفات ضروری ہیں (۱) حیات (۲) علم (۳) ارادہ (۴) قدرت۔ اور یہ بات سبھی جانتے ہیں یہ صفات اصلی اور ذاتی لحاظ سے صرف حق تعالیٰ میں ہیں۔ اسی لئے حق تعالیٰ نے فرمایا **وَ اللّٰهُ خَلَقَكُمْ وَمَا تَعْمَلُونَ** یعنی اللہ ہی تمہارے اور تمہارے اعمال کے خالق ہیں۔ استعانت کی ایک اہم تقسیم اس طرح ہے

- (۱) استعانت باعتبار ربوبیت بلا واسطہ وہ اللہ سے مخصوص ہے غیر سے جائز نہیں۔
- (۲) دوسری قسم استعانت باعتبار مرئوب بالواسطہ جائز ہے۔

تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْاِثْمِ وَالْعُدْوَانِ
 آپس میں مدد کرو نیکی اور پرہیزگاری کے کام پر اور مدد نہ کرو گناہ اور ظلم و سرکشی پر۔

اِثْم ایسا گناہ ہے جو ایک شخص سے ہوتا ہے لیکن دوسرا شخص اس سے غیر متاثر رہتا ہے اور عداوت میں معنی کے لحاظ سے دوسرا اس سے متاثر ہوتا ہے گناہ کسی قسم کا ہو جائز نہیں۔

استعانت کی تفصیل بڑی کتابوں میں پڑھیے۔

یہاں اتنی بات ہم نے اپنے بزرگوں سے سنی ہے کہ اگر فعل کی نسبت

اصالتہ کسی جماد کی طرف یا نبات کی طرف یا حیوان کی جانب یا انسان کی جانب یا مٹی، پانی، مٹی، ہوا کی جانب یا کسی اور غیر اللہ کی جانب کر رہے ہیں تو یہ درست نہیں اسے اس درجہ کا شرک اصغر کہا جائے گا یہ مانع درجات ہے۔

اگر اللہ ہی کی جانب خلق فعل کی نسبت کریں تو یہ درست ہوگا اسے توحید فی الافعال کہا جائے گا اور یہ باعث درجات ہے۔

اس مرحلہ پر اگر بندوں سے اگر کسب فعل کا نکار ہوگا تو وہ آدمی کو الحاد کی طرف لے جائے گا۔ اس لئے صاف سیدھا درس اولیا، یہ ہے اللہ خالق فعل ہے اور بندہ کا سب فعل ہے اس درجہ کا مجاہدہ یہ ہے کہ ماسوی اللہ کے رب ہونے کی نفی کی جائے اور اللہ ہی کے رب حقیقی ہونے کا اثبات کیا جائے۔ اس نفی اور اثبات کے عمل لَا إِلَهَ إِلَّا اللَّهُ سے توحید فی الافعال نصیب ہو جاتی ہے اور دعا، توبہ، توکل، صبر و شکر خصوصی حال بن کر مومن کی زندگی میں داخل ہو جاتے ہیں۔

اور حسب ذیل استعانت کے طریقے قرآن و حدیث کی روشنی میں توحید فعلی کا عنوان جلی بن جاتے ہیں استعانت بہ اعتبار صلوة۔

☆ اِسْتَعِينُوا بِالصَّبْرِ وَالصَّلٰوةِ یعنی مدد طلب کرو صبر اور نماز کے ذریعہ۔

☆ استعانت بہ اعتبار شکر

لَئِنْ شَكَرْتُمْ لَأَزِيدَنَّكُمْ یعنی اگر تم اور شکر بجالاؤ گے تو اور اضافہ کروں گا۔

☆ وَمَنْ يَتَوَكَّلْ عَلَى اللَّهِ فَهُوَ حَسْبُهُ اور جو کوئی اللہ پر بھروسہ کرے گا تو

اللہ اُس کے لئے کافی ہے۔

☆ استعانت بہ اعتبار دعا

☆ وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ . فَلْيَسْتَجِيبُوا لِي وَالْيَوْمَنُوبِي لَعَلَّهُمْ يَرْشُدُونَ .

یعنی اے پیغمبر! جب میرا بندہ میری نسبت تم سے دریافت کرے کہ کیونکر مجھ تک پہنچ سکتا ہے تو تم اسے بتلا دو کہ میں اس کے پاس ہوں وہ جب پکارتا ہے تو میں اُس کی پکار سنتا ہوں اور اُسے قبول کرتا ہوں پس اگر وہ واقعی میری طلب رکھتے ہیں تو چاہئے کہ میری پکار کا جواب دیں اور مجھ پر ایمان لائیں تاکہ حصول مقصد میں کامیاب ہوں۔

اس طرح رضا بالقضاء ایک اہم نتیجہ بن کر سامنے آجاتا ہے۔ جس کو اللہ رب العزت اپنے فضل و کرم سے بے حد پسند کرتے اور اُس بندے سے راضی ہو جاتے ہیں۔

میرا دل ہے بڑا ایسا دو جگ میں کنیں سماتا نہیں
جگت سب اس میں مایا ہے، سویا و ر کس کو آتا نہیں

☆☆☆

ارض و سما کہاں تری وسعت کو پاسکے
اک میرا ہی دل ہے وہ کہ جہاں تو سما سکے

☆☆☆



